

**QORTI ĊIVILI
(SEZZJONI FAMILJA)**

**ONOR. IMHALLEF
JACQUELINE PADOVANI GRIMA LL.D., LL.M. (IMLI)**

Seduta tal-24 ta' April 2023

Rik.Gur.Numru : 58/2021 JPG

Kawza Numru : 17

**ZA f'isimha proprio u f'isem bintha
l-minuri SA li twieldet f'X
Vs**

**U b'digriet tal-20 ta' Lulju 2021
gew nominati Dr Joseph
Brincat u PL Nicolette Aquilina
bhala Kuraturi Deputati sabiex
jirraprezentaw lill-assenti AA**

Il-Qorti:

Rat ir-rikors mahluf ta' ZA, datat a fol 15 ta' Frar 2021 li jaqra:

Illi r-rikorrenti kienet f'relazzjoni intima ma' certu AA.

Illi minn din ir-relazzjoni twieldet minuri bl-isem ta' SA f'X u dan kif jirrizulta mic-certifikat tat-twelid hawn anness u markat Dokument ittra 'A'.

Illi f'Novembru tas-sena 2020, l-imsemmi AA allontana ruhu mill-pajjiz u abbanduna lir-rikorrenti u lill-minuri u bil-konsegwenza illi r-rikorrenti tilfet kull kuntatt illi kellha mieghu.

Illi minn Novembru 'l hawn, il-konvenut qata' kull kuntatt mar-rikorrenti u ma pprovda l-ebda informazzjoni fejn jista' jigi kkuntattjat.

Illi l-konvenut ma baqax jinvolvi ruhu fil-hajja tal-minuri u ghalhekk ma huwiex il-persuna idonea li tassumi l-kura u l-kustodja tal-minuri S.

Illi minn Novembru 2020 'l hawn, il-konvenut qatt ma kkontribwixxa xejn ghall-ispejjez tal-minuri.

Illi l-medjazzjoni bejn il-partijiet ma setghetx issehh peress illi l-konvenut ma jinsabx hawn Malta u r-rikorrenti ma ghandhiex kuntatt mieghu u dan kif jirrizulta mill-anness digriet immarkat bhala Dokument ittra 'B'.

Jghid ghalhekk il-konvenut ghaliex din l-Onorabbli Qorti m'ghandhiex ghar-ragunijiet fuq imsemmija:-

- 1. Tordna illi l-kura u l-kustodja tal-minuri SA tigi affidata esklussivament f'idejn ir-rikorrenti;*
- 2. Tordna illi kull beneficcju socjali u/ jew ghajnuna socjali li jistghu jkunu talvolta dovuti jkunu pagabbli esklussivament lir-rikorrenti;*
- 3. Tordna lill-konvenut sabiex jivversa manteniment fiss ta' €350 fix-xahar ghal bintu l-minuri u dan apparti sehmu mill-ispejjez ordinarji u straordinarji ta' sahha u edukazzjoni, u attivitajiet extra-kurrikulari.*
- 4. Tordna lill-konvenut ihallas manteniment arretrat u dan b'effett mix-xahar ta' Novembru 2020 sal-jum li fih jibda jithallas b'mod adegwat.*

5. *Tordna illi l-manteniment fiss jizdied kull sena bir-rata ta' tnejn fil-mija (2%) fuq is-sena precedenti mid-data tad-digriet u/jew is-sentenza.*
6. *Tawtorizza lir-rikorrenti sabiex tkun tista' tapplika u ggedded il-karta tal-identita', il-passaport u l-permess tar-residenza u kull dokument iehor li jinvolvi lill-minuri minghajr il-kunsens tal-konvenut.*

Bl-ispejjez u bil-konvenut minn issa ingunt ghas-subizzjoni.

Rat illi l-atti tar-rikors promotur, id-digriet ta' din il-Qorti u l-avviz tas-smiegh gie notifikat skond il-ligi;

Rat ir-risposta tal-Kuraturi Deputati datata 29 ta' Marzu 2022, a fol 41 et seqq., li taqra hekk:

1. *Illi huma mhumiex edotti mill-fatti tal-kas pero' u ma jidhirx illi hemm xi possibilita' li l-esponenti jaghmlu kuntatt mal-konvenut personalment.*
2. *Illi fl-istess waqt ghandu jinghad li kemm-il darba l-attrici ggib provi u tikkonvinci l-Qorti fuq il-fatti principali li huwa telaq minn Malta u halliha bit-tifla minuri hawnhekk, it-talbiet rigward il-kura u l-kustodja ghandhom necessarjament jinghataw. Dwar il-manteniment u speċjalment li jizdied skont l-gholi tal-hajja din hija talba ghal kollox aleatorja ghaliex f'it jidher li hemm cans li din titwettaq speċjalment ghal dawk li huma t-talbiet 3, 4, u 5. Anke l-ammont mitlub ta' €350 fix-xahar huwa definnittivament esagerat, tenut kont ukoll tal-fatt illi huwa rifugjat.*
3. *Illi dwar is-sitt talba l-esponenti jghidu li l-Qorti ghandha tghaddi biex taghti mhux biss il-kura u l-kustodja tal-minuri imma anke is-setgha tal-genitur. Qed issir referenza ghas-sentenza Ramona Wadi vs Vassallo, deciza mill-Qorti tal-Famija, (Onor. Imhalled Dr Robert G. Mangion), fejn kien hemm prattikament l-istess sitwazzjoni u meta l-omm ikollha l-poteri li tezercitahom wahidha ma jkollhiex bzonn tagixxi l-Qorti b'rikors wara l-iehor anke telf ta' zmien u anke bi pregudizzju tal-istess minuri. Dan iktar minn kollox qed isir fl-interess tal-minuri.*

Semghet ix-xhieda bil-gurament;

Rat l-atti u d-dokumenti kollha esebiti;

Ikkonsidrat:

L-attrici xehdet permezz ta' affidavit (vide fol 31 et seq) u spjegat illi hi twieldet l-Eritrea nhar l-1 ta' Marzu tal-1990 u waslet Malta permezz ta' dghajsa fis-sena 2014. Fl-2017 bdiet relazzjoni mal-intimat, li huwa ta' nazzjonalita Etiopjan. Tixhed illi minn din ir-relazzjoni twieldet il-minuri SA nhar is-X , li illum ghandha tliet snin, u dana kif jirrizulta mic-certifikat tat-twelied anness mar-rikors promotur. Illi minn Novembru tas-sena 2020 l'hawn, hija tilfet kull kuntatt mal-intimat u ilha ma tisma minghandu minn dakinhar. Tishaq illi minkejja li huwa ghandu in-numru taghha, qatt ma ghamel kuntatt magghom, u lanqas ma jibghatilhom flus. Izzid illi hija tahdem Mater Dei bhala *cleaner* u tippercepixxi madwar EUR 700-900 fix-xahar, skond kemm taghmel *over time* u dana kif jirizulta mill-FS3s annessi. Tixhed illi hija thallas EUR 150 fix-xahar bhala kirja ghall-appartament fejn jirrisjedu, kif ukoll kontijiet tad-dawl u ilma, u dana apparti infieq relatat ma' xiri ta' ikel u bzonnijiet ohra ghaliha u ghall-minuri.

Tispjega illi kienet hi li dejjem hadet hsieb it-trobbija tal-minuri, illi pero qieghda tirriskontra diffikulta' meta tkun tehtieg il-firma tal-missier, u ghalhekk qieghda titlob li tigi vestita bil-kura u kustodja esklussiva.

Louis Buhagiar, rapprezentant tal- Jobs Plus, xehed nhar l-24 ta' Jannar 2023 (vide fol 72 et seq) u pprezenta l-*jobs plus employment history* tal-intimat.

Angela Craus, rapprezentanta tal-Identity Malta xehdet nhar l-24 ta' Jannar 2023 (vide fol 73 et seq) u spjegat illi l-intimat applika l-ahhar fis-sena 2019, u il-permess tieghu skada fl-20 ta' Marzu 2021, izda minn dak inhar l'hawn qatt ma rega applika. Izzid illi jista' jaghti l-kaz illi l-intimat ghandu l-*yellow police book* imma m'ghandux ID Card valida, u cioe permess ta' residenza valida.

Ikkonsidrat:

Illi din hija sentenza wara proceduri intavolati mill-attrici omm fejn qieghda titlob illi tigi fdata bil-kura u kustodja esklussiva tal-minuri SA li twieldet f'X u dana kif jirrizulta mic-certifikat tat-twelid a fol 5 tal-atti.

Fir-rigward il-kura u l-kustodja tal-ulied

Illi huwa ritenut fil-gurisprudenza taghna li meta si tratta ta' tfal minuri il-principju li jipprevali fuq kollox huwa ***l-aqwa interess tal-minuri***.¹ Fis-sentenza fl-ismijiet ***Maria Dolores sive Doris Scicluna vs Anthony Scicluna*** deciza mill-Prim'Awla tal-Qorti Civili fis-27 ta' Novembru 2003 intqal illi:

“apparti l-hsieb ta' ordni morali u dak ta' ordni legali, li ghandhom setgha fil-materja ta' kura u kustodja tat-tfal in ġenerali, il-prinċipju dominanti ‘in subjecta materia’, li jiddetermina normalment u ġeneralment il-kwistjonijiet bhal din insorta f'dina l-kawża, huwa dak tal-aktar utilita' u dak tal-aqwa vantaġġ u nteress tal-istess minuri fl-isfond tač-ċirkostanzi personali u ‘de facto’ li jkun jirrizultaw mill-provi tal-każ li jrid jiġi riżolut...”

Illi l-Qorti ghaldaqstant ghandha s-setgha illi jekk ikun fl-ahjar interess tal-minuri, tafda wiehed biss mill-genituri bil-kura u l-kustodja tal-minuri u dana ai termini tal-Artiklu 56 tal-Kodici Civili.² Illi kif kellha l-okkazjoni ttenni din il-Qorti diversi drabi, l-interess tal-minuri huwa iprem mid-drittijiet tal-genituri. Illi fid-decisjoni ta' din il-Qorti diversament preseduta fis-sentenza fl-ismijiet: ***Frances Farrugia vs. Duncan Caruana***, deciza fil-31 ta' Mejju 2017:³

Il-Qorti tirrileva illi filwaqt li dejjem taghti piz ghad-drittijiet tal-genituri, l-interess supreme li zzomm quddiemha huwa dejjem dak tal-minuri kif anke mghallma mill-gurisprudenza kostanti taghna hawn ‘il fuq iccitata.

In tema legali ssir referenza ghall-kawza fl-ismijiet: ***Cedric Caruana vs Nicolette Mifsud***⁴ fejn il-Qorti enfasizzat li fejn jidhlu l-minuri:

¹ Enfazi tal-Qorti.

² Kap 16 tal-Ligijiet ta' Malta.

³ Vide Rikors Ġuramentat 268/11AL.

⁴ Deciza mill-Qorti tal-Appell nhar l- 4/3/2014.

‘huwa ta’ applikazzjoni assoluta l-Artiklu 149 tal-Kap 16 li jaghti poter lill-Qorti taghti kwalsiasi ordni fl-interess suprem tal-minuri. Fil-fehma tal-Qorti, l-Artiklu 149 tal-Kap 16 jaghmilha cara illi fejn jikkoncerna l-interess suprem tal-minuri, idejn il-Qorti m’hiex imxekla b’reboli stretti ta’ procedura... fejn jidhlu d-drittijiet u l-interess suprem tal-minuri il-Qrati taghna ghandhom diskrezzjoni wiesgha hafna.... Addirittura l-Qorti tal-Familja ghandha s-setgha li tiehu kull provvediment fl-ahjar interess tal-minuri.’⁵

Fi kliem il-Qorti tal-Appell fis-sentenza fl-ismijiet: *L Darmanin vs Annalise Cassar*:⁶

*“.....meta tigi biex tiddeciedi dwar kura u kustodja ta’ minuru, il-Qorti ma ghandhiex tkun iddettata u kondizzjonata mil-meriti u dimeriti tal-partijiet ‘ut sic’ izda biss x’inhu l-ahjar interess tal-minuri”.*⁷

Din il-Qorti taghmel referenza ghall-pronunzjament tal-Qorti tal-Appell (Sede Superjuri) fid-decizjoni taghha tal-25 ta’ Novembru 1998 fl-ismijiet: *Sylvia Melfi vs. Philip Vassallo* irriteniet li:

In this case the Court must seek to do what is in the sole interest of the minor child in its decision whether the care and custody of the child should be given to one parent or the other the Court must solely be guided by what is most beneficial to the child [...] The Court should at all times seek the best interests of the child irrespective of the allegation, true or false, made against each other by the parties. Such allegations often serve to distance oneself from the truth and serve to render almost impossible the search of the Court for the truth. This is why it is the duty of the court to always look for the interests of the child. Exaggerated controversies between the parties often make one wonder how much the parents have at heart the interest of their children. Sometimes parents are only interested at getting at each other and all they want is to pay back the other party through their minor child.

⁵ Vide A sive BC vs D sive EC deciza 30/6/2015 u Joseph Micallef vs Lesya Micallef deciza 14/12/2018.

⁶ Deciza mill-Qorti tal-Appell fil-31 ta’ Ottubru 2014.

⁷ Enfazi tal-Qorti.

Illi gie ritenut ukoll illi meta *si tratta* ta' drittijiet tal-minuri vis-à-vis d-drittijiet tal-genituri l-Qorti hija fid-dover li tqis dejjem dak li hu fl-ahjar interess tal-minuri u dan peress li fil-maggor parti tal-kazijiet li jitressqu ghad-decizjonijiet tal-Qorti tal-Familja, kull decizjoni immankabilment thalli effett duratur fuq il-hajja tal-minuri u fuq il-hajja ta' dawk ta' madwar il-minuri.

Illi din il-Qorti taghmel taghha b'mod partikolari l-insenjament tal-Qorti tal-Appell fil-kawza fl-ismijiet: *Miriam Cauchi vs Francis Cauchi* deciza fit-3 ta' Ottubru 2008 fejn gie korrettement osservat illi:

“Din il-Qorti tibda biex taghmilha cara li, fejn jidhlu minuri, m’hemmx dritt ghall-access, izda obbligu tal-genituri li t-tnejn jikkontribwixxu ghall-izvilupp tal-minuri li, ghal dan il-ghan, jehtigilha jkollha kuntatt ma’ ommha u anke ma’ missierha. Kwindi lil min jigi fdat bil-kura tal-minuri u kif jigi provdut l-access jiddependi mill-htigijiet tat-tifla u mhux mill-interess tal-genituri.⁸ Huma l-genituri li jridu jakkomodaw lit-tfal, u mhux viceversa. L-importanti hu l-istabilita’ emozzjonali tat-tifla, u li din jkollha kuntatt mal-genituri taghha bl-anqas disturb possibbli.”

Fir-rigward il-manteniment ghall-ulied

Il-principju legali tal-manteniment tal-ulied huwa msejjes fuq l-artikolu 7(1) tal-Kodici Ċivili li jipprovdi:

“Il-genituri ghandhom l-obbligu li jiehdu hsieb, imantnu, jghallmu u jedukaw lil uliedhom bil-mod stabbilit fl-artikolu 3B ta’ dan il-Kodici.”

Kif jirrizulta mid-dispozizzjonijiet tal-Ligi, il-genituri ghandhom l-istess obbligu versu l-ulied taghhom, u b'hekk iz-zewg genituri ghandhom jikkontribwixxu ghat-trobbija tal-ulied. L-obbligu taz-zewg genituri lejn l-ulied huwa kull wiehed skond il-mezzi tieghu, ikkalkulati skont il-bżonnijiet tal-artikolu 20 tal-Kodici Ċivili.

L-artikolu 20 tal-Kodici Ċivili jipprovdi illi:

⁸ Enfazi tal-Qorti.

- (1) Il-manteniment għandu jingħata skont il-bżonn ta' min jitolbu u l-meżzi ta' min għandu jagħtih.*
- (2) Fl-istharriga sabiex jinsab jekk min jitlob il-manteniment jistax jaqalghu xort' ohra, għandu jittiehed qies ukoll tal-hila tiegħu fl- eżerċizzju ta' xi professjoni, arti jew sengħa.*
- (3) Meta jitqiesu l-meżzi ta' min hu obbligat għall-manteniment, għandu jingħad biss il-qliegħ tiegħu mix-xogħol tal-professjoni, arti jew sengħa, is-salarju jew il-pensjoni tiegħu mogħtija mill-Gvern jew minn haddiehor, u tal-utli tal-beni, sew mobbli u kemm immobbli u kull dhul li jinholq taht trust.*
- (4) Ma jitqiesx li għandu meżzi biżżejjed biex jagħti l-manteniment min ma jistax jagħtih hliief billi jilqa' f'daru l-persuna li titlob dak il-manteniment, jekk din il-persuna ma tkunx axxendent jew dixxendent.*
- (5) Meta jitqiesu l-meżzi ta' min jitlob il-manteniment, għandu jittiehed qies ukoll ta' kemm jiswew il-beni tiegħu mobbli jew immobbli kif ukoll ta' kul interess beneficċju taht trust.*

Kif ritenut fil-gurisprudenza:

.....Il-Qorti dejjem irriteniet illi l-ġenituri ma jistgħux jabdikaw mir-responsabilità` tagħhom li jmantnu lil uliedhom materjalment, hu kemm hu l-introjtu tagħhom. Dejjem kienet tal-fehma illi kull ġenitur għandu l-obbligu li jmantni lil uliedu anke jekk il-meżzi tiegħu huma baxxi jew jinsab diżokkupat. Il-Qorti ma tista qatt taċċetta li persuna ġġib it-tfal fid-dinja u titlaq kull responsabbiltà` tagħhom fuq il-ġenitur l-iehor jew inkella fuq l-istat.” (Ara Tiziana Caruana vs Redent Muscat (272/2018) deċiża mill-Prim' Awla Qorti Ċivili fl-24 ta' Ġunju 2019; Liza Spiteri vs Luke Farrugia (219/2018) deċiża mill-Prim' Awla Qorti Ċivili fit-2 ta' Ottubru 2019).

Fil-każ Portelli Jennifer pro et noe vs Portelli John (Rik. Nru. 2668/1996) deciz mill-Prim' Awla Qorti Ċivili fit-2 ta' Ottubru 2003, ingħad hekk:

“.....l-obbligu taż-żewg ġenituri lejn l-ulied jibqa’ bażikament l-istess dettat kull wiehed skont il-meżzi tiegħu, ikkalkulati skont id-dispożizzjonijiet tal-Artikolu 20 tal-istess Kap u l-bżonnijiet tal-minuri, u fl-interess tal-istess minuri.”

Relevanti wkoll huwa dak li ingħad fis-sentenza fl-ismijiet *Marina Galea vs Mario Galea* deċiża mill-Qorti tal-Appell fil-31 ta’ Jannar 2019:

“Il-manteniment tat-tfal, fil-verita` iżjed milli dritt tal-ġenitur li qed irabbihom, huwa dritt tat-tfal minuri li ma jisfawx m`caħħdin minn dawk l-affarijiet li d- dinja tal-lum tikkunsidra bhala neċessita` għall-edukazzjoni u għall-iżvilupp tagħhom.”

Ikkonsidrat:

Jirrizulta illi l-minuri SA twieldet f’X u llum għandha circa X snin. Illi minn dak li xehdet l-attrici fl-affidavit tagħha u kif ukoll dak rilevat mir-rapprezentanta tal-Identity Malta, jidher illi l-intimat m’ghadux fil-pajjiz, stante li għandu permess ta’ residenza skadut. Illi din il-Qorti rat illi ma kien hemm l-ebda kuntatt da parti tal-Kuraturi Deputati mal-intimat.

Illi għalhekk din il-Qorti għandha biss quddiemha dak rilevat mill-attrici omm. Illi din il-Qorti ma tqisx illi għandha tiddubita minn dak rilevat mill-attrici. Illi jidher illi l-intimat ilu ma jkollu kuntatt ma’ bintu sa minn Novembru tas-sena 2020, b’dana illi l-ahhar kuntatt li kellu mal-minuri bintu kien propju meta l-minuri kellha ftit aktar minn sentejn, u issa ilu assenti mill-hajja tal-istess minuri bintu għal aktar minn sentejn.

Illi fic-cirkostanzi din il-Qorti tqis illi jezistu l-estremi necessarji sabiex il-kura u kustodja tal-minuri tigi fdata esklussivament f’idejn ir-rikorrenti omm, li għandha wahidha minghajr l-firma, kunsens jew presenza tal-intimat missier, tiehu d-decizjonijiet ordinarji jew straordinarji kollha fir-rigward tal-minuri SA għal dak kollu li jirrigwarda l-edukazzjoni, s-sahha, is-safar u l-passaport u t-tigdid tal-passaport tal-minuri u dan kollu fl-ahjar interess tal-istess minuri.

Illi fid-dawl ta’ dan, din il-Qorti tordna illi r-residenza primarja tal-minuri għandha tibqa’ mal-attrici omm.

Illi fir-rigward it-talba għall-manteniment, din il-Qorti hija konsapevoli illi t-trobbija tal-ulied

iggib magħha diversi spejjes illum il-gurnata, apparti l-fatt li l-hajja qieghda tghola b'rata piuttost rapida. Illi kif diga ribadut, **“huwa dritt tat-tfal minuri li ma jisfawx m'caħhdin minn dawk l-affarijiet li d-dinja tal-lum tikkunsidra bhala neċessita` għall-edukazzjoni u għall-iżvilupp tagħhom”** u dan l-oneru jinkombi fuq iz-zewg genituri. Illi pero' u naturalment dawn il-Qrati dejjem fehmu illi huwa evedentissimu li l-genitur li mieghu jkunu qieghdin jirrisjedu t-tfal, huwa limitat fil-kapacita' tieghu ta' genitur li jiggenera introjtu akbar. Dan ilghaliex il-fatt li għandu d-dover li jindokra lit-tfal wara l-hinijiet tal-iskola jillimita l-kapacita tieghu li jahdem kif ikun mixtieq stante li ma jistax jippartecipa f'*overtime* u *extra duties* minhabba d-doveri tieghu mat-tfal.

Il-Qorti tagħraf illi l-abbandun totali da parti tal-intimat tul dawn l-ahhar sentejn u aktar, ikkonstringiet lir-rikorrenti tiehu fuq spallejha l-oneru tat-trobbija tat-tifla. Il-Qorti tagħraf illi għalhekk l-attrici qed tagħmel kontribut non-finanzjarju sostanzjali fil-manteniment tal-minuri apparti l-kontribut tagħha finanzjaru attwali. Dan għalhekk huwa fattur li fil-fehma tal-Qorti għandu relevanza kbira fil-kuntest tal-likwidazzjoni tal-manteniment li għandu jkun dovut mill-intimat. Illi din il-Qorti rat illi l-attrici tippercepixxi introjtu mix-xogħol tagħha bhala *cleaner* f' Mater Dei fl-ammont ta' EUR 700-900 fix-xahar, liema introjtu ivarja skond l-*overtime*. Illi l-attrici ma pprezentat l-ebda dokumentazzjoni rigward jekk hija tippercepix beneficcji socjali fir-rigward tal-minuri. Illi din il-Qorti rat illi fl-affidavit tagħha, l-attrici indikat numru ta' spejjes mensieli li hija tinkorri għall-minuri. Illi din il-Qorti tifhem illi dawna l-ispejjes jawmentaw mal-eta' tal-minuri.

Illi mill-ahhar informazzjoni li għandha din il-Qorti, jidher illi l-intimat m'ghadux Malta. Illi ciononostante din il-Qorti tqis illi għandha tordna lill-intimat jivversa s-somma ta' tlett mitt Ewro (EUR 300) kull xahar bhala manteniment għall-minuri, liema somma tinkludi sehem prelikwidat tal-intimat mill-ispejjes ta' sahha, edukazzjoni u attivitajiet extra-kurrikulari. Illi l-manteniment ordnat għandu jinqata direttament mid-dhul, u /jew mill-introjtu tal-intimat, u/jew mill-paga, u/jew minn kwalsiasi beneficcji socjali jew pensjoni li l-intimat jista' jkun qieghed talvolta jircievi, b'dana illi għandu jigi depozitat f' kont bankarju indikat mill-attrici.

Illi l-manteniment għandu jghola skond l-indici tal-gholi tal-hajja.

Illi fir-rigward it-talba għall-arretrati ta' manteniment mix-xahar ta' Novembru 2020, din il-Qorti tqis li l-arretrati għandhom jigu kalkolati fuq ammont ta' manteniment minimum li

jassigura l-ghexien dicenti tal-minuri u cioe' mitejn Ewro fix-xahar (200 Ewro) manteniment oltre hamsin Ewro fix-xahar (50 Ewro) ammont prelikwidat ghal sehem l-intimat mill-ispejjez ta' sahha u edukazzjoni tal-minuri. Ghaldaqstant il-Qorti tordna lill-intimat ihallas lill-attrici s-somma ta' mitejn u hamsin Ewro (EUR 250) mix-xahar ta' Novembru 2020 sad-data ta' din is-sentenza, u cioe:

(29 xahar x EUR 250) li tammonta ghas-somma ta' sebat elef mitejn u hamsin Ewro (EUR 7,250) rapprezentanti arretrati ta' manteniment dovuti ghall-minuri SA minn Novembru 2020 sad-data llum.

Ghal dawn il-motivi, din il-Qorti taqta' u tiddeciedi billi:

- 1. Tilqa' l-ewwel talba u tordna illi l-kura u l-kustodja tal-minuri SA tkun vestita unikament u esklussivament f'idejn l-attrici omm, u tordna illi r-residenza primarja tal-minuri ghandha tkun mal-attrici waqt li d-domicilju u residenza ordinarja taghha ghandha tkun fil-Gzejjer Maltin;**
- 2. Tilqa' t-tieni talba u tordna illi kwalsiasi beneficcju socjali u/jew ghajnuna socjali li jistghu talvolta ikunu eliggibli ghalihom l-minuri u/jew l-attrici ghandhom ikunu pagabbli lil-attrici;**
- 3. Tilqa' t-tielet talba limitatament u tordna tordna lill-intimat jivversa lill-attrici s-somma ta' tlett mitt Ewro (EUR 300) fix-xahar bhala manteniment ghall-minuri, liema somma ghandha tigi versata f'kont bankarju indikat mill-istess attrici, u liema somma tinkludi is-sehem prelikwidat tal-intimat mill-ispejjes ta' edukazzjoni, sahha u attivitajiet extra-kurrikulari, liema ammont ghandu jinqatgħa direttament mid-dhul, u/jew introjtu, u/jew salarju tal-intimat, u/jew kwalsiasi beneficcju, u/jew pensjoni li l-intimat jista talvolta jippercepixxi. Illi l-manteniment ghandu jghola skond l-indici tal-gholi tal-hajja. Illi dana l-ammont ghandu jibqa' hekk pagabbli sakemm il-minuri SA taghlaq l-eta' ta' tmintax (18)-il sena jekk tieqaf mill-iskola u tibda tahdem fuq bazi full time, jew sa l-eta ta' tlieta u ghoxrin (23) sena jekk il-minuri tiddeciedi li tkompli bl-istudji taghha fuq bazi full-time.**
- 4. Tilqa' r-raba' talba u tordna lill-intimat ihallas s-somma ta' sebat elef mitejn u hamsin Ewro (EUR 7,250) rapprezentanti arretrati ta' manteniment.**

5. Tichad limitatament il-hames talba hekk kif dedotta u tordna illi l-manteniment jghola skond l-indici tal-gholi tal-hajja;
6. Tilqa' s-sitt talba u tawtorizza lill-attrici tiehu dawk id-decizjonijiet kollha relatati mas-sahha u edukazzjoni, safar, hrug ta' passaport u t-tigdid tieghu fir-rigward tal-minuri u dana minghajr il-kunsens, il-firma u/jew l-presenza tal-intimat, liema decizjonijiet jinkludi applikazzjoni ghal u tigdid tal-karta tal-identita' u l-permess tar-residenza u kull dokument iehor li jinvolvi lill-minuri u dana minghajr il-kunsens, firma jew prezenza tal-intimat;

L-ispejjes kollha ghandhom ikunu a karigu tal-intimat izda provvizorjament ikunu a karigu tal-attrici.

Moqrija

Mhallef Jacqueline Padovani Grima LL.D. LL.M. (IMLI)

**Lorraine Dalli
Deputat Registratur**